

దేవుని స్వరూపము

భూమి మీద పుట్టిన ప్రతీ ఒక్కరూ, సుఖ సంతోషాలతో, ఆనందంగా జీవితం గడపాలని ఆశగలిగి ఉంటారు. అయితే ఈ కోరిక తీర్చుకొనుటకు ఎన్నో కష్టాలను అనుభవించి, శ్రమలకు ఓర్చి ఆశించినది సాధించిన వారున్నారు. మరికొందరైతే కష్టాలను మాత్రమే అనుభవించి అనుకున్నది సాధించలేక మరణించిన వారుకూడా లేకపోలేదు. జీవితకాలము మట్టుకే ఆనందింపజేసే శరీర సుఖాలకు మనం ఎంత కష్టపడతామో, అందులో ఆవగింజంతయినా ఆలోచన లేక, మనలను పుట్టించిన దేవుని గూర్చి, ఆయన స్వరూప స్వభావములను గూర్చి తెలుసుకొనుటకు ఆశకలిగి ఉండకపోవుట ఎంతో విచారకరమయిన విషయం. గతంలో పరిశుద్ధ గ్రంథమునుండి ఎన్నెన్నో క్రొత్త క్రొత్త సంగతులను శాస్త్రానికి అంతుచిక్కని విషయాలను శాస్త్రజ్ఞులు కొన్ని వందల కోట్ల రూపాయలు ఖర్చుపెట్టి పరిశోధనలు చేసి, ఫలితానికి ఎదురుచూచుచున్న సమయంలో, పరిశోధన శాస్త్రజ్ఞులదైతే, ఫలితాన్ని వారికంటే ముందుగానే చెప్పియున్నాను (బయోస్పియర్-11). ఫలితాన్ని చెప్పినందుకు ఆ ఘనత నాదికాదు కాని సమాధానాన్ని దాచియుంచిన బైబిల్ దే. సమస్తానికి సమాధానం చెప్పేది బైబిలు. ఎంతో పెట్టుబడి పెట్టి పరిశోధనలు చేసే కంటే కొంచెం సమయాన్ని వెచ్చించి బైబిలును సాధన చేస్తే వారు చేయబోయే పరిశోధనకు ఫలితాన్ని శాస్త్రజ్ఞులు తెలుసుకొనగలరు. అయితే ఇంత వరకు ఏ శాస్త్రజ్ఞుడూ పరిశోధనకు పూనుకొని ఒక మహత్తరమైన విషయాన్ని మీకు ఈ పుస్తకం ద్వారా తెలియపరచాలను ఆశకలవాడనైయున్నాను. మానవుడు తన అజ్ఞానంతో చేసిన కొన్ని పనులను ఆలోచించినట్లయితే ఎంతో హాస్యాస్పదంగా ఉంటుంది.

అసలు దేవుడెవరు? ఎలా ఉంటాడు? ఒక వ్యక్త? ఒక శక్త? ఒక పదార్థమా? ఏ రూపమని మనం అనుకోగలం. అది ఇప్పటికీ ఏ మనిషికి తెలియదు. దేవుడు మనిషిని చేసాడు, మనిషి కూడా దేవుని చేసాడు. తండ్రి కుమారుని కన్నాడు, కాని కుమారుడు తన తండ్రిని చేసికొనుట న్యాయమా? ఈ రోజు ప్రపంచంలో కోట్లమంది దేవుళ్ళున్నారు. అనునది నానుడి దేవుళ్ళని మనుషులు చేసికొన్నారు. ఎవరికి నచ్చిన రూపంలో వారు ఈ దేవుళ్ళని చేసుకొని, ఆరాధించి, వారి ద్వారా ఎన్నెన్నో ఘనకార్యాలు సాధించుచున్నామని మురిసిపోతున్నారు. ఒక్కొక్క దేవునికి ఒక్కొక్క రోజు ఇచ్చి, ఒక్కొక్క అధికృతను ఇచ్చి ఆరాధించుచున్నారు. ఒక్కొక్క దేవుడికి ఒక్కొక్క శక్తిని ఆపాదించుకొని తమ స్వంత చేతులతో చేసుకొనిన ఆకారానికి ఘనతను ఇచ్చుచున్నారు. చదువులకు ఒక దేవుడు, సంపదలకు వేరొక దేవుడు, శక్తికి ఒక దేవుడు ముక్తికి ఒక దేవుడు దేవుడు అన్న పదానికి అర్థం తెలియని వీరు, స్వార్థ ప్రయోజనాలకోసం దేవుళ్ళని చేసుకొని పరమార్థమని, ముక్తి మార్గమని అనుకొంటున్నారు. వీధికొక దేవుడు, ఊరికొక దేవుడు, దేశానికి ఒక దేవుడు, ఇంకా చెప్పాలంటే ఒక కుటుంబంలో అయిదుగురు సభ్యులుంటే, ఈ ఐదుగురికి ఐదుగురు దేవుళ్ళుంటారు. చనిపోయిన వారిని కూడా దేవుళ్ళు లిస్టులో చేర్చి ఆరాధించిన వారు కూడా లేకపోలేదు (పేరంటాలు). మరికొందరికైతే పతియే ప్రత్యక్షదైవం. ఇంత గందర గోళం ఎందుకు ఏర్పడింది. దేవుడు అంటే ఎవరు? ఎలా ఉంటాడు? మొదలగు సంగతులు తెలియక పోబట్టే కదా తెలియని సంగతిని తెలియని సంగతిగానే విడిచిపెట్టి నీకు ఇష్టమైన రూపాన్ని ఇచ్చి నీకు ఇష్టమైన శక్తినిచ్చి నీ కష్టాలలో రాయికి మ్రొక్కి ఆరాధించి, పూజలు చేసి నీకనవసరము అనుకొనునవి అరూపమునకు ఇచ్చుచున్నావు. ఇది నిజమో, కాదో మీరే ఆలోచించగలరు.

ఒక శిల్పి తననైపుణ్యముతో ఒక బొమ్మను చేయగలడు కాని బొమ్మ శిల్పిని చేయలేదు ఇది నిజం. అదే విధముగా తండ్రి కుమారుని కనినప్పుడు కుమారుడు తండ్రిని కనగలడా? ఒక్కొక్క దేవునికి ఒక్కొక్క నియమం, నిష్ఠ, యూనిఫాంమ్ మొదలుగునవి ఎన్నెన్నో చూస్తున్నాము. ఈ మధ్యకాలంలో సీజనల్ గా కూడా దేవుళ్ళు వెలుస్తున్నారు. ఈ విధంగా దేవుడు సృష్టించిన మనుష్యులు దేవుణ్ణి చేసే మనుష్యులుగా తయారవుతున్నారు. ఎవరికి ఇష్టమొచ్చిన దేవున్ని వారు తయారు చేసుకొంటున్నారు, పూజించుకుంటున్నారు. అట్టి వారిపై భయభక్తులు కలిగి జీవించుచున్నారు. దేశంలో రాజకీయపార్టీలు ఉన్నట్లు పార్టీకి సిద్ధాంతాలు, అభిమానులు ఉన్నట్లు దేవుని సంఘాలకు కూడా అభిమానులు ఏర్పడి

పండుగలు చేసుకొనుచూ, కాలం వెళ్ళబుచ్చుకొనుచూ, వాళ్ళకున్నదే భక్తియని వారి క్రియలను బట్టి వారే పొంగిపోవుచున్నారు. ఇదంతా ఎందుకు ఏర్పడిందంటే మనుష్యులకు దేవుడు తెలియకపోవుటవలననే మనష్యులు వారు ఊహించుకొనినది క్రియలలో పెట్టుచున్నారు. ఊహ ఎప్పటికీ ఊహే కాని నిజంకాదు. నిజం ఎప్పటికీ నిజమే కాని ఆ నిజాన్ని తెలుసుకొనుటకు శక్తి చాలక, ఓపిక లేక మార్గం తెలియక ఊహల్లో జీవిస్తూ ఉంటారు. ఒక్కొక్కరి ఊహ ఒక్కొక్కలాగ ఉంటుంది. అందరి ఊహలు ఒక లాగ ఉండవు. వాస్తవాలు బయటకు వచ్చినప్పుడు, ఊహలుకథలుగా, అబద్ధాలుగా మిగిలిపోతాయి. అవికొంత కాలంమాత్రమే చలామణీలో ఉంటాయికాని అందరిని అన్నివేళలో నమ్మించలేవు. ఒక కవి తనకలంలో నుండి అనేక సంగతులను ఊహించి వ్రాయగలడు. అనేక కథలు కల్పించి వ్రాయగలడు. మానవాళిని మెప్పించే అనేక సంగతులను చెప్పగలడు కాని అవి వాస్తవాలు, ఖచ్చితాలు, యదార్థాలు ఎప్పటికీ కావు. దేవుని విషయంలో కూడా మనిషి ఇక్కడే తప్పిపోయాడు. ఒక చెట్టుని దేవునిగా చేసుకొని సంతృప్తి చెందుతున్నారు. ఒక వస్తువు కొనినప్పుడు జాగ్రత్త ఇల్లు కట్టుకోవడానికి జాగ్రత్త, స్థలం కొన్నప్పుడు జాగ్రత్త, పెండ్లి చేసుకొనుటకు జాగ్రత్తగా ఆలోచన కలిగిచేస్తాము. ఇల్లు కట్టుకొవాలంటే మంచి ఇసుక, మంచి సిమెంటు, పనితనము తెలిసి ఉన్న మంచి మేస్ట్రీని చూస్తాము. అలాగే స్థలం కొనాలంటే స్థలంమీద ఎటువంటి అప్పులు లావాదేవీలు లేకుండా అంతా క్లియర్గా ఉంటేనే అస్థలం కొంటాము. అదే విధంగా భార్య విషయానికి వస్తే ఆమెకు కొన్ని అర్హతలు కేటాయించి అవన్నీ ఆమెకు ఉన్నవో, లేవోచూచి, ఆమె గుణము, శీలము, నడవడి అన్నీ మనకు అనుకూలంగా ఉంటే పెండ్లి చేసుకొంటారు. మరి దేవుని విషయంలో ఎందుకులేదు నీకు పరిశోధన? ఎప్పుడూ, ఎవ్వరూ చూడని దేవునికి ఎందుకు నీవు నీ ఇష్టం వచ్చిన రూపాన్ని ఇచ్చుచున్నావు. ఏ మట్టితోనైతే దేవుడు నిన్నుచేసాడో (అదాము) అదే మట్టితో నీవు నీ ఇష్టం వచ్చిన అందచందాలను, మెరుగులను, పోలికలను పెట్టి, ఆ రూపాన్ని స్మరించుకొనడం దాహం వేసినప్పుడు నీటిని జ్ఞాపకం చేసికొనినట్లే ఉంటుంది.

ప్రియమైన దేవుని పిల్లలారా, ఈ రోజు ప్రపంచం దేవుని తెలుసుకొనవలసిన అవసరం లేనట్లే కనబడుచున్నది. దీనిని సాధించినవాడే మహనీయుడు, మహాత్ముడు, దేవుని కుమారుడు, పరలోకరాజ్యవాసియని మనం అనుకోవచ్చు. ఒకసారి మనం బైబిల్ అనే మహాగ్రంథాన్ని తీసి దేవుని ఉనికి తెలుసుకుందాం. - మరియు యావద్భూమి మీద కాపుర ముండుటకు ఆయన యొకని నుండి ప్రతి జాతి మనుష్యులను సృష్టించి, వారు ఒక వేళ దేవుని తడవు లాడి కనుగొందురోమో అని తన్ను వెదకు నిమిత్తము నిర్ణయకాలములను వారి నివాస స్థలము యొక్క పొలిమేరలను ఏర్పరచెను. ఆయన మనలో ఎవనికిని దూరంగా ఉండువాడు కాదు. మనమాయనయందు బ్రతుకుచున్నాము. చలించున్నాము, ఉనికి కలిగి యున్నాము. అటువలె - మనమాయన సంతానమని మీ కవీశ్వరులలో కొందరు చెప్పుచున్నారు. అ.కా. 17:26-28 ఎంతో విచిత్రమైన విశేషమైన సంగతులను అపొస్తలుడైన పౌలుగారు అరేయొపగు మహా సభలోని వారిని ఉద్దేశించి చెప్పుచున్న సంగతులు. ఎందుకంటే వారు మహాజ్ఞానులు వినినది మరలా వినరు అంతట వారు అతనినివెంటపెట్టుకొన అరేయొపగు అను సభయొద్దకు తీసుకొనిపోయి - నీవు చేయుచున్న ఈ నూతన బోధ ఎట్టిదో మేము తెలుసుకొనవచ్చునా? కొన్ని అపూర్వమైన సంగతులు మా చెవులకు వినిపించుచున్నావు. గనుక వీటి భావమేమో మేము తెలుసుకొనగోరుచున్నామని చెప్పిరి. ఎథెన్సువారందరు అక్కడ నివసించు పరదేశులను ఏదో ఒక క్రొత్త సంగతి చెప్పుటయందును వినుటయందును మాత్రమే తమ కాలము గడుపుచుండువారు అపొ.కా. 17:19-21. ఈ సభగురించి మనం ఆలోచించినట్లైతే వారు క్రొత్త సంగతులయందు ఆశక్తి గలవారని అత్యవసరమైన, వారికి సంబంధించిన విషయాలుమాత్రం వారికి అక్కర్లేనట్టుగా కనబడుచున్నది - ఎందుకనగా తాను నియమించిన మనష్యుని చేత నీతి ననుసరించి భూలోకమునకు తీర్పు తీర్చబోయెడి ఒక దినమును నిర్ణయించియున్నాడు. మృతులలోనుండి ఆయనను లేపినందున దీని నమ్ముటకు అందరికిని ఆధారము కలుగజేసియున్నాడు. మృతుల పునరుత్థానమును గూర్చి వారు వినినప్పుడు కొందరు అపహాస్యము చేసిరి. మరి కొందరు -దీని గూర్చి నీవు చెప్పునది ఇంకొకసారి విందుమని చెప్పిరి. అ.కా. 17:31-32. దీనిని బట్టి మృతుల పునరుత్థానము

ఒకవిత, క్రొత్తసంగతి కాబట్టి దానిందు వారికి ఆశక్తి ఎక్కువ. ఆ మాటలకు పాలుగారు - (దేవుని) వెదకు నిమిత్తము నిర్ణయ కాలములను వారి నివాసము యొక్క పొలిమేరలను ఏర్పరచెను. ఆయన మనలో ఎవనికిని దూరముగా నుండువాడు కాదు. అ.కా. 17:27. అంటే మనం ఒకవేళ ఆయనను విడిచిపెట్టి వెళ్ళిపోవాలి అనుకొనినా ఆయన మనలో ఎవరికి దూరముగా ఉండడానికి ఇష్టపడడం లేదు. నిన్ను విడవని వాడు, నిన్ను ఎడబాయని వాడు నీకు దూరంగా ఉండటానికి ఇష్టపడనివాడు ఆయన ఎవరోనీకు తెలియదు అని నీవనుకుంటున్నావే! నీకు దగ్గరగా, నీలో, నీతో ఉన్న ఆయనే మీకు తెలియకపోతే ఇకనీవు దేవుని కుమారుడవని చెప్పుకొనడం నవ్వలాటగానే ఉంటుంది. ఇంకా నీకు ఆయన తెలియకపోతే లేక ఆయనగూర్చి తెలుసుకొనుటకు ప్రయత్నించకపోతే అది ఒక దురదృష్టకరమైన పరిస్థితి. మన మాయన యందు బ్రతుకుచున్నాము, చలించుచున్నాము. ఉనికి కలిగియున్నాము. ఈ రోజు మనం బ్రతుకుతున్నా తిరుగుచున్నా, ఆయన నీతో నీలో నీవాడై ఉన్నాడు. అలాంటి ఆయన నీకు తెలియదా? తెలుసుకోవాలని లేదా? తెలుసు కొనుటకు ప్రయత్నించావా?

పైన వ్రాసియుంచిన వివరణను బట్టి మీరు ఆయన యొక్క రూపమును గూర్చి, స్వరూప స్వభావములను గూర్చి, ఆకారమును గూర్చి తెలుసుకొనుటకు ఇష్టపడుచున్నారని తలంచుచున్నాను. ఒక అద్భుతమైన విషయాన్ని దేవుడు మనకొరకు బైబిలు నందువ్రాయించి ఉంచాడు. - నా ప్రభువా, నీవు పంపిన దైవ జనుడు మరల మాయొద్దకు వచ్చి, పుట్టబోవు ఆ బిడ్డకు మేము ఏమేమీ చేయవలెనో దానిని మాకు నేర్పునట్లు దయచేయుమని యెహోవాను వేడుకొనగా దేవుడు మనోహ ప్రార్థన అలకించెను గనుక, ఆ స్త్రీ పొలములో కూర్చుండగా దేవుని దూత ఆమెను దర్శించెను. ఆమె పెనిమిటి అయిన మనోహ ఆమె యొద్ద ఉండలేదు. గనుక ఆ స్త్రీ త్వరగా పరుగెత్తి - అనాడు నా యొద్దకు వచ్చిన మనిషి నాకు కనబడెనని అతనితో చెప్పి దూత వచ్చిన సంగతి తెలియజేసెను. అప్పుడు మనోహ లేచి తన భార్యవెంబడి వెళ్ళి ఆ మనుష్యుని వద్దకు వచ్చి - ఈ స్త్రీతో మాటలాడిన వాడవు నీవేనా అని అతనిని అడుగగా అతడు - నేనే అనెను. అందుకు మనోహ- కావున నీ మాట నెరవేరునప్పుడు ఆబిడ్డ ఎట్టి వాడగునో అతడు చేయవలసిన కార్యమేమిటో తెలుపమని మనవి చేయగా యెహోవా దూత నేను ఆ స్త్రీతో చెప్పిన దంతయూ ఆమె చేకొనవలెను. ఆమెద్రాక్షావల్లి నుండి పుట్టినదేదియూ తినకూడదు. ఆమె ద్రాక్షారసమైనను, మద్యమునైనను త్రాగకూడదు, అపవిత్రమైన దేనినైనను తినకూడదు, నేను ఆమెకాజ్ఞాపించిన దంతయూ ఆమె చేకొనవలెనని మనోహతో చెప్పెను. అప్పుడు మనోహ - మేము ఒక మేక పిల్లను సిద్ధపరిచి నీ సన్నిధిని ఉంచువరకు నీవు అగుమని మనవి చేసుకొనుచున్నామని యెహోవా దూతతో చెప్పగా యెహోవా దూత నీవు నన్ను నిలిపినను నీ భోజనము నేను తినను నీవు దహన బలి అర్పించ ఉద్దేశించిన యెడల యెహోవాకు దాని అర్పించవలెనని మనోహతో చెప్పెను. అతడు యెహోవా దూత అని మనోహకు తెలియలేదు. మనోహ - నీ మాటలు నెరవేరిన తరువాత మేము నిన్ను సన్మానించునట్లు నీ పేరేమని యెహోవా దూతను అడుగగా యెహోవా దూత నీవేల నా పేరు అడుగుచున్నావు? అది చెప్పశక్యము కానిది, అనెను న్యా 13:8-18. పై పాఠ్యభాగ సారంశములో... నీపేరేమిటని ఆ దూతను అడిగినప్పుడు? అది చెప్పశక్యము కానిది. అంటే చెప్పలేను, చెప్పకూడదు, అని అర్థంకాదు. మనం ఆ పేరువంటే భరించలేము చెప్పాలంటే చాలా ఉంది. దేవ దూతలకు పేర్లు ఉన్నవి. ఒక్కొక్కదేవ దూతకు ఒక్కొక్క పేరు ఉంది . కాని ఇక్కడ మనోహతో మాట్లాడిన దూత యొక్క పేరును వీరు ఎందుకడిగారంటే.. ఇక్కడ అత్య దేవదూత రూపంలో ఉన్నది. ఆ దేవ దూత పుట్టబోయే బిడ్డను గూర్చి జాగ్రత్తలు వివరములు తెలియజేయగా వారు ఆ దూతను యెహోవా దూత అని తెలిసికొనిన తరువాత దూత చెప్పినమాటలు నెరవేరిన పిమ్మట ఆ దూతను సన్మానించుటకు పేరు అడుగగా అది చెప్ప శక్యము కానిదనెను. దేవ దూతలు సేవకులైన ఆత్మలు ఈ దేవదూత కేవలము వీరికి జరుగబోవునది తెలియజేయుటకు యెహోవా ద్వారాపంపబడినది మాత్రమే కనుక నా పేరు ఎందుకడుగుచున్నావు? అదిచెప్పశక్యము కానిది. నీవు ఏమైనా చేయ దలచుకుంటే యెహోవాకు చేయుమని చెప్పింది. దీనిని బట్టి ఆత్మలనేవి ఉన్నవని, ఆత్మలలో జరిగే సంగతులు మానవ శరీరాలలో ఉన్న మనుష్య ఆత్మలకు అర్థం కావని మనకు విశదమగుచున్నది. దేవుని ఆత్మ అనగా దేవునికున్న ఆత్మలు - దేవదూతలైన ఆత్మలు కుమారులైన ఆత్మలు, దేవుడైన ఆత్మ, ఆత్మల మధ్య ఆత్మలకున్న పరిస్థితి, ఆత్మల వాతావరణం

మానవ శరీరాలలో ఉన్న నరులకు అర్థం కాదు. మనుష్యులైన మనోహ అతని భార్య ఆదూతను సన్మానించాలి అనందపరచాలి మాకు పుట్టబోయే బిడ్డ గూర్చి చెప్పాడు కదా అని ఆలోచించారు కాని ఆత్మల రూపంలో ఉన్న యెహోవా దూత చేయవలసిన వన్నీ యెహోవాకు చేయమని చెప్పింది నేను ఆయన ద్వారా పంపబడిన దానను మాత్రమే. బలి ఆయనకు ఇవ్వాలి. అర్పణలు ఆయనకు ఇవ్వాలి. ఆయన ప్రథముడు, ప్రారంభకుడు ఆయనకే ప్రథమ ఫలములిమ్మని చెప్పింది. ఆయనకు ఇవ్వకుండా, ఆయనకు లేకుండా ఆయనకు కాకుండా కేవలము ఆయన చేత పంపబడిన నేను వాటిని వాటిని స్వీకరించుటకు అర్హులను కాను అనే ఒక మంచి కట్టుబాటును చెప్పింది. అదే మనుష్యులలోనైతే ఇలాగుండదు చూసారా? ఆ ఆత్మల ఆలోచనను మనుష్యులలోని ఆత్మలకు దేవ దూతలోని ఆత్మలకు మధ్యనున్న తేడా? ఆ ఆత్మల ఆలోచనను మనుష్యులలోని ఆత్మలు అర్థం చేసుకోలేవు దేవ దూతలైన ఆత్మలకు ఎంతో భయం, ఎదురు చెప్పవు మాట్లాడవు, చెప్పినది చెప్పినవరకేస్తూ దేవునిని అనందింపచేస్తాయి. మనకు తెలిసిన పంచభూతముల గురించి ఆలోచించినట్లైతే అవి కూడా దేవదూతలే అంటే సేవకులైన ఆత్మలు ఇవన్నీ వాటికి నిర్ణయింపబడిన, నియమింపబడిన వాటివాటి పనిని చేస్తూ ఆ పని చేయుట ద్వారా దేవునికి విధేయత కలిగి దేవునిని మహిమ పరచుచూ ఆయనను స్తుతించుచున్నవి. ఆత్మల లోకానికి ఆత్మల పరిస్థితికి ఆత్మల గురించిన ఆలోచనలకి మనం వెళ్ళినట్లైతే అంతా అగమ్య గోచరంగా కనిపిస్తుంది - క్రీస్తునందున్న యొక మనుష్యుని నే నెరుగుదును అతడు పదునాలుగు సంవత్సరముల క్రిందట మూడవ ఆకాశమునకు కొనిపోబడెను. అతడు శరీరముతో కొనిపోబడెనో శరీరములేక కొనిపోబడెనో నే నెరుగను. అది దేవునికే తెలియును. అట్టి మనుష్యుని నేనెరుగుదును. అతడు పరదైతులోనికి కొనిపోబడి వచింప శక్యముకాని మాటలు వినెను. ఆ మాటలు మనుష్యులు నోటితో పలుక కూడదు. 1కొరింథి 12:2,3 పదునాలుగుసం॥ల క్రిందట క్రీస్తునందున్న ఒక వ్యక్తి మూడవ ఆకాశమునకు కొని పోబడుట అపొస్తలుడైన పౌలు గారు దర్శనములో చూసారటగాని, శరీరముతో వెళ్లారో, శరీరము లేక వెళ్లారో తెలియదట అది దేవునికే తెలియును, అని అంటున్నారు. దర్శనములను ప్రత్యక్షతలను చూసిన పౌలుగారు నేను చెప్పలేను అని అంటున్నారు. నాకు తెలియని పరిస్థితిలో జరిగింది అంటున్నారు. దేవుడు ఆత్మకనుక ఆత్మ రూపిగా వెళ్ళిన ఈ వ్యక్తి ఆత్మ అయిన దేవునికే తెలియను. ఆత్మల సంగతి అర్థం కాదా? ఆత్మల రూపం తెలియదా? ఆత్మల భాషలు అర్థంకావా? ఆత్మల జరగే సంగతులు అర్థంకావా? - అతిశయ పడుట నాకు తగదు కాని అతిశయ పడవలసి వచ్చినది. 2కొరింథి 12:1 లో అంటున్నారు. అతిశయమంటే గొప్ప. చేయలేనిది చేయకూడనిది. చూడకూడనిది చూడలేనిది అసాధ్యమైనది సాధించనప్పుడు మనం అతిశయిస్తాం. కాని పౌలు గారు 2కొరింథి 12:1లో అతిశయపడుట నాకు తగదు కాని అతిశయపడవలసి వచ్చినది. అని అంటున్నారు. దర్శనములో చూసిన సంగతులను చెప్పుటకు అనుమానంగా చెప్పుచున్నారు. శరీరముతో కొనిపోబడెనా? శరీరము లేక కొనిపోబడెనా? అనేది ప్రశ్న - అతడు పరదైతు లోనికి కొనిపోబడి అని యున్నది. 2కొరింథి 12:3 పరదైతు అంటే ఆత్మల లోకం భూలోకం అంటే మానవ లోకం, పరదైతులోనికి వెళ్ళాలంటే ఆత్మల పరిస్థితి, ఆత్మల లోకంలోన ఉనికి, ఆత్మల భాష మానవ జ్ఞానానికందనంత ఎత్తుగా ఉన్నదనిపై వచనములను బట్టి మనకు తెలియుచున్నది. ఇవన్నీ మనుష్యులకు అర్థం కాని సంగతులు మనుష్యులు అర్థం చేసుకోలేరని చెప్పలేముకాని అర్థం చేసుకొనుటకు ప్రయత్నించరు - దేవుడు ఆత్మ గనుక ఆయనను ఆరాధించువారు ఆత్మతోను, సత్యముతోను ఆరాధించవలెనని వ్రాసుకుంటే సరిపోదు. బంగారు వాక్యాన్ని కంఠతా పెట్టినా సరిపోదు కాని, వాక్యములోని అర్థాన్ని గ్రహించ గలవారమై యుండాలి. దేవుడు ఆత్మ అని తెలిసిన నీవు ఆత్మతో ఆరాధించుచున్నావా? మనస్సు ఒక దగ్గర మనుగడ వేరొక దగ్గర అన్నట్టు ఆరాధనకు కూర్చున్న నీవు ఆత్మతో ఆరాధించక ఇంటిపైనే లోకం పైనే దృష్టి సారించి హమ్మయ్య! ఆరాధన ముగిసింది అని అనందంగా ఇంటికి వచ్చి రెస్టు లోనికి వెళ్ళిపోతున్నావా? ఆత్మతో ఆరాధన ఎక్కడ చేస్తున్నావు?

ఆత్మలు ఎలాగుంటాయి? వాటిరూపము ఏమిటి? స్వభావము ఏమిటి? అవి తెలిసినప్పుడే మనము ఆత్మతో

అరాధన చేయగలుగుతాము ఇక చదవండి.

ఆ దూత స్వరూపము మెరుపు వలె ఉండెను మత్తయి 28:2.

ఆ తరువాత వారిలో ఇద్దరు ఒక పల్లెటూరికి నడచి పోవుచుండగా ఆయన మారు రూపము గలవాడై వారికి ప్రత్యక్షమాయెను. మార్కు 9:29.

ఆయన ప్రార్థించుచుండగా ఆయన ముఖరూపము మారెను. లూకా 9:29 ఆత్మకు రూపము లేదు.

పెంతెకోస్తను పండగ దినము వచ్చినప్పుడు అందరు ఒకచోట కూడి యుండిరి. అప్పుడు వేగముగా వీచు బలమైన గాలివంటి ఒక ధ్వని ఆకాశమునుండి అకస్మాత్తుగా వారు కూర్చుండియున్న ఇల్లంతయూ వ్యాపించెను. మరియు అగ్నిజ్వాలల వంటి నాలుకలు విభాగింపబడి నట్లుగా వారికి కనబడి వారిలో ఒక్కొక్కని మీద వ్రాలగా అందరూ పరిశుద్ధాత్మతో నిండిన వారై ఆ ఆత్మ వారికి వాక్ శక్తి అనుగ్రహించిన కొలది అన్యభాషలతో మాటలాడ సాగిరి అ.కా. 2:1-4 ఆ దినమందు ఇంచుమించు మూడు వేల మంది చేర్చబడిరి. అపొ.కా. 2:41 బాప్తిస్మము తీసికొనిన ప్రతివారును పరిశుద్ధాత్మను పొందుతారు ఇక్కడ మూడువేల మంది బాప్తిస్మము తీసుకొన్నప్పుడు ఎన్ని భాగాలుగా చీలి ఉంటుందో ఆలోచించండి. సృష్టిలో అతివేగంగా ప్రయాణించే శక్తి ఆత్మ కున్నది. ఈ రోజు గ్రహాంతర ప్రయాణానికి శరీరముతో వెళ్ళడానికి కొన్ని రోజులు పడుతుంది. కాని ఆత్మ అను కున్న ప్రదేశానికి అదే నిమిషంలో ఇంకా చెప్పాలంటే ఊహలలోనే అనగా అదే సెకనులో సర్వసృజనాలను అనుభవించి రాగలదు. పై వివరణను బట్టి ఆత్మకున్న రూపాలు, ఆత్మకున్న శక్తి ఆత్మకున్న వేగము అర్థమగుచున్నది. ఆత్మలోకాలను వేంటనే దాటిపోగలదు - ధనవంతుడు కూడా చనిపోయి పాతిపెట్టబడినాడు. అప్పుడతడు పాతాళములో బాధపడుచూ... లూకా 16:23 ధనవంతుడు చనిపోయిన తరువాత పాతిపెట్టబడిన వెంటనే.... చనిపోయిన శరీరమును మట్టిలో పెట్టారు వెంటనే ఆత్మ నరకమునకు కొనిపోబడినది. ఇదే ఆత్మకున్న శక్తి, ఆత్మకున్న వేగము. ఆ ఆత్మజ్ఞానము (లోకజ్ఞానము) ఎంతో గొప్పది అని మనం అనుకొంటున్నప్పుడు, దేవునికి అదివెర్రి లాంటిది అని పరిశుద్ధ గ్రంథము చెప్పుచున్నది. అంటే దేవునికి ఉన్న వెర్రి మనకున్న జ్ఞానముకంటే గొప్పది. కనుకనే - మానవు జ్ఞానం భూసంబంధమైనది దయ్యముల బోధవంటిది. యాకోబు 3:17,18 దేవుడు తన జ్ఞానముతో సృష్టించిన సృష్టిలోని కొన్ని సంగతులు గురించి ఆలోచించడానికి ఈ రోజు శాస్త్రజ్ఞులు బుర్ర బద్దలకొట్టుకుంటున్నారు. ఆయన చేతివేసే ఇంత అద్భుతంగా ఉంటే ఆయన ఎంత అద్భుతముగా ఉంటారో అనేది ఊహకందనిది. ఈ ప్రకృతి, ఈ సృష్టి, ఈ పంచభూతములు మన కొరకు మన అవసరాలు తీర్చేవిగా ఉన్నాయి. (సేవకులైన ఆత్మలు) ఆలోచనలకు అందనంత ఎత్తున తండ్రి మనకొరకు సేవకులైన ఆత్మలను సృష్టిలో ఉంచి యున్నాడు. అవి అనుదినము మనకొరకు సేవ చేయుచుండగా, ఆయన (తండ్రి) కొరకు కారణజన్ములుగా భూమి మీద జన్మించిన మనం ఆయన గురించి ఆయన పోలికనుగురించి, స్వరూప స్వభావములను గురించి తెలుసుకొని, ఆత్మ అయిన తండ్రిని, ఆత్మతో, సత్యముతో ఆరాధించవలెను. నరుడు ఒంటరిగా ఉండుట మంచిదికాదని తండ్రి సాటి అయిన సహాయముగా భార్యను ఇచ్చినప్పుడు ఆ భార్య తన భర్తకు విధేయత కలిగి, ప్రేమ కలిగి శ్రద్ధతో భర్త అవసరాలన్ని తీర్చవలసిన బాధ్యత కలిగి జీవించవలసి యున్నది. అటువంటప్పుడు నీ నడకలో, నీ పడకలో, నీ మాటలో, నీలో, నీవైయున్న ఆత్మ అయిన తండ్రిని ఆత్మతోనే ఆరాధించాలి గాని మనకిష్టమొచ్చినట్లు కాదు. ఆరాధించుట అంటే స్మరించటం కాదు ఏరూపమని స్మరించగలవు? ఏమని స్మరించుకొంటావు?

దేవుడు మనస్వరూపమందు మన పోలిక చొప్పున నరులను చేయుదము. అది.కా. 1:26 అంటే దేవునికి స్వరూపమున్నదని పోలికచొప్పున నరులను చేయుదము. అది.కా. 1:26 అంటే స్వరూపమున్నది, పోలికయున్నదని అర్థమగుచున్నది కాని, మనస్వరూపమందు మన పోలిక అంటే మన ఆకారం కళ్లు, ముక్కు, నోరు, మొదలైనవి కావు. ఒకవేళ పోలిక అంటే అదే అని నీవనుకుంటే ఈ శరీరమునకు కోరికలున్నాయి. ఈ శరీరము మట్టిలో కలిసి పోతుంది. మరి ఆత్మ అయిన దేవునికి కోరికలున్నవా? దేవుని ఆత్మ మట్టిలో కలిసిపోతుందా? కాదు. కనుకనే ఆయన స్వరూపమును

గూర్చి ఆలోచించునప్పుడు ఎంతో జాగ్రత్త అవసరము. మట్టిలోనుండి వచ్చిన ఈ స్వరూపమును గూర్చి ఆలోచించునప్పుడు ఎంతో జాగ్రత్త అవసరము. మట్టిలోనుండి వచ్చిన ఆ స్వరూపము దేవుని స్వరూపము ఎంత మాత్రము కాదు. మనలో ఉండి మనలను నడిపిస్తూ, చలింప చేస్తూ జీవింప చేయుచున్న శక్తి పేరు ఆత్మ ఇదే ఆత్మ పంచభూతములలో ఉంది. మనకు సేవ చేయుచున్నది. ఈ ఆత్మలు ఎన్ని భాగాలుగా నైనా, ఎన్ని రూపాలుగా నైనా, చీలిపోగలవు. ఇదే ఆత్మ మనస్వరూపములో మనోహ భార్య వద్దకు వచ్చింది. దూతలు మానవ రూపం ధరించారు. అంటే ఈ మానవ రూపం దేవుని స్వరూపమా? కాదు. - మానోహ - నీ మాటలు నెరవేరిన తరువాత మేము నిన్ను సన్మానించునట్లు నీ పేరేమని యెహోవా దూతను అడుగగా యెహోవా దూత నీవేల నా పేరడుగుచున్నావు. ఇది చెప్ప శక్యముకానిది. న్యాయ 13:17,18 నేను దేవుని సముఖమందు నిలచు గాబ్రియేలును, నీతో మాటలాడుటకు ఈ సువార్త మానము నీకు తెలుపుటకు పంపబడితిని. లూకా 1:19; జెకర్యా వద్దకు వచ్చిన ఈ దేవదూత పేరు గబ్రియేలు - ప్రభువు దూత దూప వేదిక కుడివైపున నిలచి అతనికి కనబడగా (జెకర్యా)... లూకా 1:11. ఇక్కడ దూతకూడ జెకర్యా వద్దకు వర్తమానము తెచ్చుటకు మనుష్య రూపములో వచ్చినది అంటే శరీరముతో ఆత్మ కనిపించింది. దేవదూతలు మనుష్యులుగా వచ్చారు. ఎన్నో రూపములుగా విభజింపబడుటకు శక్తి గల ఆత్మ, యెందరిలోనైనా ప్రవేశించుటకు శక్తిగల ఆత్మ దేవుడు పంపిన సేవకులైన ఆత్మలు. మన పోలిక చొప్పున, మన స్వరూపము అని దేవుడు అన్నాడు అంటే ఈ మట్టి బొమ్మ కాదు. ఈ మట్టి బొమ్మ పోలికలు మనుష్యులైన ప్రతివారికి ఉంటాయి. అందరి ముక్కు ఒక్క లాగ ఉండకపోయినా అందరికీ ముక్కు ఉంటుంది. అందరి కళ్ళు ఒక్క లాగ ఉండక పోయినా అందరికి కళ్ళుంటాయి. అదే విధంగా మిగిలిన శరీరములోని వివిధ అవయవాలు అయినంత మాత్రాన మనవ రూపం దేవుని స్వరూపమా?

- ఏను బాప్తీస్మము పొందిన వెంటనే నీళ్ళలోనుండి ఒడ్డునకు వచ్చెను. ఇదిగో ఆకాశము తెరువబడెను. దేవుని ఆత్మ పాపురమువలె దిగి మీదికి వచ్చుట చూచెను. మత్తయి 3:16. ఇక్కడ దేవుని ఆత్మ పక్షిరూపములో కనిపించింది. ఇంతసేపు పాపురము (పక్షి)వలె దిగివచ్చింది అని అంటున్నారు. అంటే దేవుని ఆత్మ సేవకుల స్వరూపము ధరించుకోవచ్చా? ధరించుకోవచ్చు కనుకనే పాపురము వలె దిగివచ్చింది. దేవుని రూపము, దేవుని పోలిక అనగా మనకు మనస్వరూపము అంటే కళ్ళు, ముక్కు, జ్ఞాపకమునకు వస్తాయి. కానిఅవి కాదు - అందరికి తండ్రియైన దేవుడు ఒక్కడే ఆయన అందరికి పైగా ఉన్నవాడై అందరిలోను వ్యాపించి అందరిలో ఉన్నాడు. ఎఫెసీ 4:6, అందరిలో, ప్రపంచంలో ఉన్న కోటాను కోట్లమందిలో వ్యాపించి యున్నాడు. దేవుని ఆత్మ అందరిలో విభజింపబడియున్నది. నీలో, నాలో, అందరిలో ఉండి మనలను నడిపించుచున్నది. ఆయన ఎవరికి దూరముగా ఉండువాడు కాడు గనుకనే మనందరిలో వ్యాపించి మనలో ఉన్నాడు. అందరికి తండ్రియైన దేవుడొక్కడే అంటున్నారు. ఒక్కడే అంటే ఒకే ఆత్మ విభజింపబడినది. కనుకనే అందరికి తండ్రి ఒక్కడే. - ఆత్మ ఒక్కడే మరియు పరిచర్యలు నానా విధములుగా ఉన్నవి. కాని ప్రభువు ఒక్కడే. 1కొరింథీ12:4,5, దేవుడు అందరిలో వ్యాపించియున్నాడు. అందరిలో ఉన్నాడు. మనలో ఉన్నాడు. అని మనం అనుకున్నా, ఆత్మల సంగతులు, ఆత్మల భాషల ప్రకారంగా చెప్పాలంటే మనమైయున్నాడు. అంటే నీవైయున్నాడు, నేనై యున్నాడు కాని అది మనకు అర్థం కాక నాది, నేను, మాది, మేము అని అనుకుంటున్నాము. ఆయన మనకెవరికి దూరముగా ఉండడానికి ఇష్టపడడు కనుకనే మనమై మనలోనే ఉన్నాడు. - ఆయన అందికి పైగా ఉన్నవాడై అందరిలో వ్యాపించి అందరిలో ఉన్నాడు. ఎఫెసీ 4:6. అంటే మనలో ఉన్న ఆత్మ దేవుడైన ఆత్మను మనం చూడగలుగుచున్నామా? మనలో ఉన్న ఆత్మను మనమే చూచుకొనక, చూచుకొనలేక ఉండి దేవుని చూచామని చెప్పుకొనుచున్నారు. దేవుని పోలిక చొప్పున నరులను చేసారు అంటున్నది వాక్యము. మనలను భయపెట్టే మాట మనలోనే వ్యాపించి యున్నాడు అంటున్నది వాక్యము. మనలోనే ఉన్న దేవుడు ఏ పోలికతో ఉన్నాడో చెప్పగలవా? శరీరానికైతే అవయవాలున్నాయి నీలో నున్నదేవునికి ఏ ఏ అవయవాలున్నాయి? ఆరూపము ఒక్కసారి చెప్పగలవా? ఆలోచించు ఆలోచించడానికి జీవితకాలం సరిపోదు. అందుకే మనలను వేదించుచున్న ప్రశ్న ఆయన పోలిక ఏమిటి? జవాబుతెలియలేదా? నీలోనే ఉన్నాను అంటున్నాడు కదా! నీలోనే

ఉంటే ఆయన పోలిక, స్వరూపము తెలియకనే ఉన్నావా? అవును, తెలియకనే, ఆలోచనలేకనే, గ్రుడ్డిగానే, జీవితం సాగిస్తున్నాం. ఒక మహాశక్తి వంతమైన ఆత్మను, ఒక మహా స్వరూపమున్న దానిని తీసుకొని నీలో పెట్టాడు అదే నేను అనుకునే నీవు ఒక మహా శక్తి వంతమైన స్వరూపము గల ఆత్మలోని చిన్న భాగమైన ఆత్మ శరీరం అనే అనేక అవయవాలు కలిగిన ఒక పెట్టెలో భద్రంగా ఉండి మనలను నడిపించుచున్నది. మానవ ఆకారములో నుండి నీవు నేను అని చెప్పుకొనుచున్నామే, మన కున్న శక్తి అంతా ఎక్కడ నుండి వచ్చింది. మట్టి బొమ్మలోనున్న కళ్ళకు చూడగలిగే శక్తి, కాళ్ళకు నడవగలిగే శక్తి మొదలైనవి అన్ని చేయించున్నది. మట్టితో చేయబడిన ఈ శరీరానికి ఒక పోలిక ఉంటే నిన్ను నడవగలిగే, నిన్ను కదల్చగలిగే శక్తి వంతమైన నీ ఆత్మకు కూడా పోలిక ఉందని అంటున్నది వాక్యం అదే దేవుని పోలిక ఎందుకంటే దేవుడు ఏ ఏ లక్షణాలను కలిగి యున్నాడో వాటి చొప్పుననే నరులను చేసెను.

- సాక్షాత్తు మన పోలిక చొప్పున నరులను చేయుదము అ.కా.1:26.

- దేవుడైన యెహోవా నేల మంటితో నరుని నిర్మించి వాని నాసికారంధ్రములలో జీవవాయువును ఊడగా నరుడు జీవాత్మ అయెను. అది.కా. 2:7.

అందుకనే నేను, నా పోలిక అంటే మట్టిబొమ్మ కాదు. దేవుని నుండి విడిచిన దేవుని ఆత్మ మనలోనికి ప్రవేశించింది. దానిని మనం చూడలేం. ఈ మట్టి బొమ్మ మర్త్యమవుతుంది. మట్టిలో కలసి పోతుంది. కాని నీవు అనగా దేవుని నుండి విడిచిన ఆత్మ మట్టిలో కలవదు. అది ఈ శరీరాన్ని విడిచిపెడుతుంది.

- దేవుడు ఆదామును చేసిన దినమున దేవుని పోలికగా అతనిని చేసెను. అ.కా. 5:1

దేవుడు చూసే శక్తి కలవాడు, మాట్లాడే శక్తి కలవాడు. కనుకనే చూడడానికి కళ్ళు, మాట్లాడడానికి నోరు ఆదాముకు ఇచ్చాడు. దేవుడు తన పోలికగానే ఆదామును చేసాడు.

- ఆదాము నూట ముప్పది యేండ్లు బ్రతికి తన పోలికగా తన స్వరూపమందు కుమారుని కని.. అ.కా. 5:3. దేవుడు తన స్వరూపమందు ఆదామును కంటే, ఆదాముకుడా అదే స్వరూపములో అనగా దేవుని స్వరూపములో బిడ్డను కన్నాడు. ఇతడు పేతు. ఇదే క్రమంలో ఆదామునుండి నేటి వరకు దేవుని స్వరూపములోనే మానవులు పుట్టుకొస్తున్నారు. పోలిక, స్వరూపము అంటే కన్ను ముక్కు మొదలగునవి కావని మరియొక సారి జ్ఞాపకము చేయుచున్నాను.

ఇక ఏను క్రీస్తు వారి గురించి ఆలోచించుదాం.

ఆయన (ఏనుక్రీస్తు) అదృశ్యదేవుని స్వరూపియై సర్వ సృష్టికి ఆది సంభూతుడై ఉన్నాడు. కొలస్సీ 1:15. అదృశ్యదేవుడు అంటే కనిపించనివాడు. కనిపించని దేవుని యొక్క స్వరూపము గలవాడు ఏనుప్రభువు. ఏనుక్రీస్తు కూడ తండ్రిపోలికే. అసలు ఏనుప్రభువు వారు అదినుండి విభిన్నమైన రూపములలో కనిపించుచున్నారు. ఒక దగ్గర మెల్కీ సెదెకుగా కనిపిస్తాడు. నోవహ కాలములో అత్యురూపిగా వెళ్ళాడు. ఇప్పుడైతే వాక్యమై మన వద్ద ఉన్నాడు. అబ్రహాము కంటే మొదటి వాడను అని అన్నాడు. అందుకే ఏను క్రీస్తుది అదృశ్యదేవుని స్వరూపము ఏను యొక్క స్వరూపము కనబడని దేవుడు యొక్క స్వరూపము. అదే కనబడని స్వరూపమును సంతరించుకొని మనం ఏనువలె జీవించుచున్నామా? దేవుడు చూసే శక్తి కలవాడు కనుకనే అదే పోలికతో మనలను చేసెను (ఆత్మ) ఇప్పుడు ఆయన శబ్దం, మాట గురించి చదువుకుందాం. వాటి గురించి బైబులు ఏమని చెప్పిందంటే...

- మరియు విస్తారమైన జలములు ధ్వనితోను, ఉరుము ధ్వనితోను, సమానమైన ఒక శబ్దము పరలోకము నుండి రాగా వింటిని. ప్రకటన 14:2.

- ఆయన కంఠస్వరము విస్తార జల ప్రవాహముల ధ్వని వలె సుండెను. ప్రకటన 1:15.

- ఆ గొర్రెపిల్ల ఆ ఏడు ముద్రలలో మొదటి దానిని విప్పినప్పుడు నేను చూడగా ఆ నాలుగు జీవులలో ఒకటి -

రమ్ము, అని ఉరుము వంటి స్వరముతో చెప్పుట వింటిని. ప్రకట 6:1. ప్రకటన గ్రంథమును వ్రాసిన యోహాను గారు దర్శనములో తాను చూచిన వాటిని, వినిన స్వరాన్ని చెప్పుచున్నారు. అదృశ్యదేవుని అనగా, దేవుని యొక్క ఆత్మ భాష అర్థం కాక, యోహాను గారు తాను దర్శనంలో చూచిన దానిని, వినిన దానిని మహా జల ప్రవాహముల ధ్వనితోనూ, ఉరుములతోనూ, పోల్చాడు. అందుకనే అపొస్తలుడైన పౌలు గారు అట్టి మనుష్యుని నేనెరుగుదును, అతడు పరదైశులోనికి కొనిపోబడి వచింప శక్యము కాని మాటలు విన్నెను 2. కొరింథి 12:3. ఆత్మల భాషలు మానవ శరీరంలోనున్న ఆత్మలకు అర్థం కానప్పుడు ఆత్మల స్వరూపం ఎలా కనిపిస్తుంది. ఆత్మల భాషలు అర్థం కావు. ఆత్మల పేర్లు అర్థం కావు. అని వింటే మనం భరించలేము. మనకు తెలిసిన రెండు దేవ ధూతల పేర్లు మిఖాయేలు, గాబ్రియేలు, మిఖాయేలు అంటనే తెలియదు. అదే గాబ్రియేలు అంటే ఏమిటి? అది కూడా తెలియదు. అదే మనుష్యులొనైతే... ఒకని పేరు సూర్యరావు అనుకుంటే అపేరు సూర్యునికి సంబంధించినది అని మనకు తెలుస్తుంది. మరి మిఖాయేలు, గాబ్రియేలు అంటే మనకు తెలియదు. అందుకే ఆత్మలైన కొన్ని దేవదూతల పేర్లు చెప్పినా అర్థం కాదని బైబిలు చెప్పింది.

మనం ఎక్కువగా మాటలలో ఉపయోగించే మాట లేక ఊత పదం సాతాను. ఈ సాతాను ఏవరు? ఇది కూడా ఆత్మే. సర్వలోకాన్ని మోస పుచ్చే శక్తి కలిగిన ఆత్మే సాతాను లేక అపవాది ఈ రెండూ కూడా ఒకటే దీని పోలిక ఏమిటి?

- ఆయన - సాతాను మెరుపువలె ఆకాశము నుండి వడుట చూచితిని. లూకా 10:18

- ఇది ఆశ్చర్యము కాదు సాతాను తానే వెలుగు దూత వేషము ధరించుకొనుచున్నాడు. 2 కొరింథి 11:14.

- మేము మీకు ప్రకటించిన సువార్తకాక మరియొక సువార్తను మేమైనను, పరలోకము నుండి వచ్చిన ఒక దూతయైనను మీకు ప్రకటించిన యెడల అతడు శాపగ్రస్తుడగును గాక గలతి 1:8. సాతాను కూడా ఏ రూపాన్నినా ధరించగలడు. అందుకే అదికాండములో అవ్య దగ్గరకు సర్పముగా ప్రత్యక్షమైంది. ఆత్మలన్నియూ పరలోకమునుండి వచ్చినవే. ఇక్కడ అపొస్తలుడైన పౌలుగారు మేమైనను, పరలోకమునుండి వచ్చిన ఒక దూతయైనను అని అంటున్నారంటే ఈ దూత కూడా సాతానే. అంటే ఇక్కడ సాతాను ఒక దూత రూపంలో భిన్నమైన సువార్తను ప్రకటించుచున్నది. 2 కొరింథి 11:14. ప్రకారము సాతాను వెలుగుదూత వేషము ధరించుకుంటే గలతి 1:8 ప్రకారము సాతాను ఒక దూత రూపముగా ప్రత్యక్షమైయ్యాడు.

- అప్పుడు ఏను అపవాది చేత శోధింప బడుటకు ఆత్మవలన అరణ్యమునకు కొనిపోబడెను. మత్తయి 4:10.

- అంతట అపవాది ఆయనను పరిశుద్ధ పట్టణమునకు తీసుకొని పోయి మత్తయి 4:5.

ఇక్కడ సాతాను ఏసుక్రీస్తు వారికి ఆత్మరూపిగానే ప్రత్యక్షమయ్యాడు.

- అయితే ఆయన పేతురు వైపు తిరిగి సాతానా, నా వెనుకకు పొమ్ము. మత్తయి 16:23.

సర్వలోక రక్షణార్థమై ఏను అనేక హింసలు పొంది చంపబడి, మూడవ దినమున లేచుట జరుగుతుందని తన శిష్యులతో చెప్పుచుండగా పేతురు అది నీకెన్నడును కలుగదని ఏసుక్రీస్తు వారిని గద్దించినప్పుడు సాతానా, నా వెనుకకు పొమ్ము అని అన్నాడు. అంటే ఇక్కడ సాతాను పేతురు గారి ద్వారా మాట్లాడింది. కాని పేతురు గారు సాతాను కాదు. పై వాక్యములను బట్టి సాతాను (దుష్టాత్మ) ఏరూపాన్నినా ధరించగలదని అర్థమగుచున్నది.

ఆత్మలు ఏ రూపములో నైనా ప్రవేశించ గలవని ఆత్మలు ఎంతదూరమైనా ప్రయాణించగలవని, ఆత్మల భాష అర్థం కాదని, ఆత్మల పేర్లు అర్థం చేసుకొనలేమని, ఒకవేళ వినినా భరించలేమని మనకర్థమైంది. ఇక ఆత్మలకున్న శక్తి గురించి ఆలోచించినట్లైతే...

- తలుపులు మూయబడి ఉండగా ఏను వచ్చి మద్య నిలిచి మీకు సమాధానము కలుగును గాక అనెను.

యోహాను 20:26. ఏసుక్రీస్తు చనిపోయి సమాధి చేయబడి తిరిగి లేచి ఏనిమిది దినములైన తరువాత తలుపులు మూయబడి

యుండగానే ఏను శిష్యులకు కనిపించాడంటే ఆత్మలోనికి ఎలా ప్రవేశించిందో ఆలోచించండి. ఆత్మకున్న శక్తి అంత గొప్పది.

సృష్టి అంతా మనకు సేవచేసేదే. సృష్టిలో ఒక భాగమై, అనుక్షణము మనకు సేవచేస్తూ మనలకు జీవింపచేయుచున్న పంచభూతములు గురించి ఆలోచించండి. పంచభూతములు అనగా గాలి, నీరు, అగ్ని, భూమి ఆకాశము. ఈ ఐదు లేనిదే మనకు మనుగడే లేదు. అయితే వాటి రూపాన్ని మనం చెప్పగలమా? అనుక్షణం మనం వాటిని అనుభవిస్తున్నప్పటికీ వాటి రూపాన్ని మనం గుర్తించలేము, చెప్పలేము.

ఇంత వరకు చదివిన దానిని బట్టి మన స్వరూపమందు మనపోలిక చొప్పున నరులను చేయుదము. అని అది కాండములో దేవుడన్నాడంటే ఆ పోలిక బయటకు కనిపించేది కాదని, మహాశక్తివంతమైన స్వరూపముగల ఆత్మే దేవుడని, దేవుడు ఆత్మస్వరూపియని దానికి ఒక ఆకారమంటూ లేదని, ఎన్ని రూపాలుగా నైనా ఎన్ని భాగాలుగానైనా, ఎన్ని శక్తులుగానైనా, ఎంతదూరమైనా, ఇంకెంతో వేగంతో ప్రయాణించగల శక్తి కలిగినదని, అంతా మహాశక్తివంతమైన ఆత్మను మనము కలిగియున్నాము కనుకే మనపోలిక దేవుని పోలిక అయ్యింది. అంటే దేవుడు మనపోలిక అన్నమాట రుజువు పరచబడింది. కాని అవయవాలు, రూపురేఖలు, మనము ఊహించుకొనిన ఎవో ఊహా చిత్రాలు మాత్రము ఎన్నటికీ కావు. ఇంతటి మహాగొప్ప శక్తివంతమైన ఆత్మను కలిగియున్న మనం మనపోలికలో నున్న మన తండ్రియైన దేవుని చూడగలమా?

- ఆత్మయే జీవింప చేయుచున్నది. శరీరము కేవలము నిష్ప్రయోజనము. యెహో 6:63. అని తెలుసుకొని ప్రతి క్రైస్తవుడు జీవింప చేయుచున్న ఆత్మను చూడగలగు చున్నాడా? మనలో, మనతో, మనమైయున్న ఆత్మను మనం చూడలేక, అర్థం చేసుకొనలేని మనం, ఆత్మను ఎలా చూడగలం? దేవుని పోలికయైన ఆత్మే అందరిలోనున్నది. కనుకనే....

- అందరికి తండ్రియైన దేవుడు ఒక్కడే. ఆయన అందరికి పైగా ఉన్నవాడై అందరిలో వ్యాపించి అందరిలో ఉన్నాడు. ఎఫెసీ 4:6. దేవుని నుండి విడిపోయిన ఎన్నో ఆత్మల యొక్క శక్తులను తెలుసుకొనిన మనం అంతటి మహా గొప్ప శక్తి స్వరూపమైన తండ్రియైన, ఆత్మయైన దేవునిని చూడగలమా? చూడలేమా? చూడవలెనని ఆశకలిగియున్నామా? తెలుసుకుందాము.

దేవుడు మొదట సృష్టిని, నరులను చేయుటకు ముందే పరలోకాన్ని చేసాడు. ఎందుకంటే శరీరంతో అయితే సర్వసుఖాలను భూమి మీద అనుభవించగలం కాని, ఆత్మలు అనందించే చోటు పరలోకం. భూమి, దానిలోనున్నవి శాస్త్యతమైనవి కావు. శరీరము శాస్త్యతమైనది కాదు. చావులేని ఆత్మలు సర్వసుఖాలను అనుభవించుటకు అనువైన చోటు పరలోకం - పరలోకమును అందులో ఉన్నవాటిని యుగయుగములు జీవించుచున్న వాటితోడు ఒట్టు పెట్టుకొని... ప్రకటన 10:6.

దేవుడు పరలోకాన్ని మనకొరకై చేసాడు. అంటే నరులు అనుభవించాలని సృష్టిస్తున్న ఈ భూమి, మనిషి తిరిగి మన్నైనా (మరణం) ఆత్మ దీనిపై జీవించలేదు.

- నేను ఆయన యొద్ద ప్రధాన శిల్పినై అనుదినము సంతోషించుచూ నిత్యము ఆయన సన్నిధిని ఆనందించుచుంటిని. ఆయన కలుగజేసిన పరలోకము బట్టి సంతోషించుచూ నరులను చూచి ఆనందించుచుంటిని. సామె 8:30,31. సృష్టి ఆరంభంలోనే ప్రధానమైన వానిగా దేవుడు పరలోకమందు ఏను క్రీస్తును కలుగజేసెను. - పూర్వకాలమందుతన సృష్టి ఆరంభంలో తన కార్యములలో ప్రధానమైన దానిగా యెహోవా నన్నుకలుగ జేసెను. సామెత 8:22. అందుకనే పరలోకమునకు ఎక్కిపోయిన వారిలో కూడా ఏను క్రీస్తు ప్రథముడుగానే ఉన్నాడు. - ప్రతివారును తమ తమ వరుసలోనే బ్రతికింపబడును. ప్రథమఫలము క్రీస్తు. 1కొరింథీ 15:23. మన మందరము దేవుని పోలికయని మనకందరికి తెలిసిన విషయం. మనది దేవుని పోలికయని మనకు తెలిసినా అది ఏ పోలికో, ఎలా ఉంటుందో, ఎవరికీ తెలియదు. ఎందుకంటే ఎవరూ ఆయనను చూడలేదు. మరణ, సమాధి, పునరుత్థానములు జరిగిన ఏనుక్రీస్తు వారైనా దేవుని పోలిక ఇదీ అని, ఇలా ఉంటాడని

ఎక్కడైనా చెప్పరా? అంటే అదికాదు. - ఎవడునూ, ఎప్పుడు, దేవునిని చూడలేదు. యో 1:18. పై విధంగా వాక్యము చెప్పుతుంటే నేటి క్రైస్తవులైన అనేక మంది మేము దేవుని చూసామని, దేవుడు మాట్లాడాడని, దర్శనములలో కనిపించి తమ గాయములు మన్నాడని, చెప్పుకుంటున్నారు. ప్రకటన గ్రంథమును వ్రాసిన యోహాను గారు ఏసుక్రీస్తును దర్శనములో చూసినప్పటికీ, ఇంకా ఆయనను చూడలేదు. చేస్తాము అని అంటున్నారు. కనీసము ఏసుక్రీస్తు గురించి కాని, దేవుని గురించి గాని, అక్షర జ్ఞానము కూడా లేని వారు భాషలు మాటలాడుతూ దేవుని చూచామనడం హాస్యాస్పదం. బైబిలు దేనినైతే అసాధ్యమంటున్నదో అదే బైబిలును చదువుచున్న క్రైస్తవుడు దానిని సాధ్యమంటూ బైబిలును అబద్ధంగా ప్రకటిస్తున్నారు. అన్ని కాలాలలో ఉన్న దేవుడు అదృశ్యుడు, అక్షయుడు, అద్వితీయుడు, ఆశ్చర్యకరుడు అని బైబిలు చెప్పింది. కాని ఈదే బైబిలుని ప్రతిరోజూ చదువుతూ బోధలు చేయుచున్న అనేక మంది బోధకులు దేవుని చూసామని చెప్పుకొనుట ద్వారా వారు బైబిలును తప్పుగా ప్రకటించుచున్నారనుటకు వారి మాటలే సాక్ష్యం.

- ప్రియులారా, మనిమిప్పుడు దేవుని పిల్లలమై యున్నాము. మనమిక ఏమౌదుమో అది ఇంకా ప్రత్యక్ష పరచబడలేదు. కాని ఆయన ప్రత్యక్షమైనప్పుడు ఆయన ఉన్నట్లుగానే ఆయనను చూతము. కనుక కాయనను పోలియుండుమని ఎరుగుదుము. మహిమను కలుగును గాక. 1తిమోతి 1:17. దేవుని ఆత్మలు శక్తివంతమైనవి కదా! పోనీ మనకు సేవచేసే మహాశక్తివంతమైన ఆత్మయైన ఈ సృష్టియైనా దేవుని పోలిక చెప్పగలదా అంటే అదికూడా ఎవరివరు ఏ ఏ రూపములోనికి మారుతారో అని ఎదురు చూచుచున్నది. ఎందుకంటే వారు మారితేనే గాని దాని మార్పును అది చూచుకొనలేదు. - దేవుని కుమారులు ప్రత్యక్షత కొరకు సృష్టి మిగుల ఆశతో తేరిచూచుచూ కనిపెట్టుచున్నది రోమా 8:19.

ఎన్నో ఆత్మలగురించి మనము తెలుసుకున్నాము. కాని వాటి రూపముతెలియలేదు. వాటి రూపము తెలయాలి. అప్పుడే దేవుని రూపము తెలుస్తుంది. ఎలా తెలుసుకొనగలము? క్షయమైన ఈ శరీరములో అక్షయమైన ఆత్మను దేవుడు పెట్టాడు. క్షయమైన శరీరానికి ఎంతో అలంకరణ, ఎంతో ఖర్చు పెడుతున్నాము. ఎందుకు? ఎందుకీ వారు మనలను చూసి మన ఔన్నత్యాన్ని, మన స్థితి గతులను, మనగొప్పతనాన్ని, తెలుసుకోవాలనే ఆశ. మనము చేసికొనిన అలంకరణ, మనము ధరించిన బట్టలు, నగలు, మనము నివసిస్తున్న ఇంటిని బట్టి మనం ఎంతటి గొప్పవారమో లేక ఎంతటి పేదలమో ఎదుటి వారికి తెలుస్తుంది. ఇది వెలపటి అనగా క్షయమైన శరీరానికి చేసే అలంకారము. మరి అక్షయమైన ఆత్మను భద్రపరచుటకు ఈ క్షయమైన శరీరము యొక్క అలంకరణ గురించి ఆలోచించుటకు సమయమేది. శరీరము తలదాచుకొనుటకు ఇల్లు, కట్టుకోడానికి బట్ట, ధరించడానికి నగలు, ఈ అలంకారములన్నియు, శరీరములో నున్న అవయవాలకే గదా! మరి అవయవాలు లేని ఆత్మకు ఎంతఖర్చు పెట్టగలము. ఎలా అలంకరించు కొనగలము. ఆలోచించుదాము.

- ఇడలు అల్లకొనుటయు, బంగారు నగలు పెట్టుకొనుటయు, వస్త్రములు ధరించుకొనుటయు అనువెలుపటి అలంకారము మీకు అలంకారముగా ఉండక, సాధువైనట్టియు, మృదువైనట్టియు ఆయన గుణమును అక్షయాలంకారము గల మీ హృదయపు అంతరంగ స్వభావము మీకు అలంకారముగా ఉండవలెను - 1పేతురు 3:34. ఈ వాక్యములో అలంకారాన్ని శరీరమునకు కాకుండా అంతరంగపురుషునికి చేయమన్నాడు. మనుషులు చూడాలని అలంకరించుకుంటారు. ఈ అలంకారము దేవునికి ఇంపైనది. ఈ అలంకారము దేవునికి ఇంపైనది అదే అక్షయాలంకారము - అట్టి వానికి మెప్పు మనుష్యులవలన కలుగదు. దేవుని వలననే కలుగును. రోమా 2:29. పైకి కనిపించే ఈ శరీరాలను అలంకరించు కొనుటవలన దేవునిని చూడలేము. మనం రూపాంతరం చెందాలి రూపాన్ని విడిచిపెట్టి మన అసలు రూపాన్ని చూసుకోవాలి. మన అసలు రూపాన్ని మనం చూచుకొనినప్పుడే దేవుని రూపం కూడా మనకు అర్థం అవుతుంది. అందుకే.. కాబట్టి సహోదరులారా, పరిశుద్ధమును, దేవునికి అనుకూలమునైన సజీవ యాగముగా మీ శరీరమును ఆయనకు సమర్పించుకొనుడని దేవుని వాత్సల్యతను బట్టి మిమ్మును బ్రతిమాలు కొనుచున్నాను. ఇట్టి సేవ మీకు యుక్తమైనది. మీరు ఈ లోక మర్యాదను అనుసరింపక ఉత్తమమును, అనుకూలమును, సంపూర్ణమైయున్న దేవుని చిత్తమేదో పరీక్షించి మీ మనస్సు మారి

సూతన మగుటవలన రూపాంతరము పొందుడి. రోమా 12:1,2. దేవుని పోలికలో నున్న మనము అక్షయాలంకారమును కలిగి యున్నప్పుడు మాత్రమే ఆయన పోలిక మనకు తెలియును.

ఈ రోజు ప్రపంచంలో ఏదో ఒక మూల తప్పితే ప్రపంచమంతా నాగరికత ఎక్కువైపోయి ఉంది. మనం కూడా ఆ నాగరికతకు అనుకూలంగానే జీవిస్తున్నాము. ఈ లోకంలో శరీరాలతో ఉన్న మనం నాగరికత పేరుతో అలంకారములను పెంచుకొని పోతున్నాము. మరి అక్షయాలంకారములను తెలుసుకొని, ధరించుకొని, దేవుని పోలిక చూడాలికదా ఇంతకి మనం ధరించుకొనవలసిన అక్షయాలంకారములను తెలుసుకొని, ధరించుకొని, దేవుని పోలిక చూడాలికదా ఇంతకి మనం ధరించుకొనవలసిన అక్షయాలంకారములు ఉదాహరణకు ఒకటి, రెండు తెలుసుకుందాం.

- అనుదినము ఆయన రక్షణ సువార్తను ప్రకటించుడి. కీర్తన 96:2

- యెహోవాను వెదకుడి, ఆయన బలమును వెదకుడి, ఆయన సన్నధిని నిత్యము వెదకుడి. కీర్తన 105:4

క్షయమైపోయే శరీరాలను అలంకరించుకొంటే పాతాళముకు చేరుతాము. అక్షయమైన ఆత్మలను అలంకరించుకొనినప్పుడు నిత్యజీవమునకు వారసులమై ఆయనను (తండ్రిని) చూడగలము. అపొస్తలుడు అయిన పౌలు గారు సర్వసృష్టాలను పెంటతో సమానంగా ఎంచుకొనినాడు. కాబట్టి అసలు పునురుత్థానము తరువాత ఎలా ఉంటాడో, క్రీస్తు ఎలా ఉంటాడో అని ఎదురుచూస్తున్నాడు. ఫిలిప్పి 3:10

- సత్ క్రియలను ఓపికగా చేయుచూ మహిమను ఘనతను వెదకువానికి నిత్యజీవము వచ్చును. రోమా 2:7.

ఆత్మస్వరూపి అయిన తండ్రినిగాని, ఆత్మస్వరూపములయిన మనలను గాని శరీరములోనున్నంతకాలము చూడలేము అనునది సృష్టము. గాలిని అనుభవించగలము. గాని చూడలేము అదే విధముగా శరీరములో ఉన్నంతకాలము ఆత్మ స్వరూపాలను చూడడం అసంభవమే అవుతుంది. కనుక మనం చూడని దాని కొరకు నిరీక్షించిన ఎడల ఓపికతో దాని కొరకు కనిపెట్టుదుము. రోమా 8:25. మనము దేవుని పిల్లలము శరీరాలను కలిగియున్న లోకము ఆత్మ స్వరూపములయిన మనలను ఎరుగదు. ఏలయనగా అదే స్వరూపములోనున్న తండ్రిని కూడా అది ఎరుగలేదు. ప్రియులారా, శరీరములో ఇప్పుడున్న మనం మనతండ్రి స్వరూపము కలిగిన వారమైన పిల్లలుగా ఉన్నాము. శరీరాన్ని విడిచిన తరువాత పరలోకమునకు వెళ్ళుటకు మీరు ఏమవుదుమో అది ప్రస్తుతానికి మర్మమైయున్నది. ఆ ఆత్మ స్వరూపాలను దేవుడు మనకు బయలు పరచలేదు. కాని ఏసుక్రీస్తు తన రెండవ రాకడలో ప్రత్యక్షమైనప్పుడు ఆయన మహా శక్తి స్వరూపమయిన ఆత్మగా మనకు కనబడును కనుక ఆదినముననే చూడగలము. అదే దినమున మన ఆత్మస్వరూపాలను కూడా ఆయన వలె కలిగి ఆయనను పోలి ఉందుము. 1 యోహాను 3:1,2. శక్తి పదార్థముగా మారునే గాని దానికి ఎన్నటికి నాశనము ఉండదు. అది అనేక రూపాలుగా మనకు కన్పించగలదు. ఉదా:- విద్యుత్ శక్తి తీసుకుంటే - కనపడనిది. కనపడే అనేక రూపాలలో మనము చూడగలము. ఆత్మ బైబిలులో మనకు అదే విధంగా కనిపిస్తుంది దాని లక్షణములను బట్టి సులువుగా దానిని గుర్తించగలము. తిరిగే ఫ్యాన్ వెలిగే బల్బులను మనము గాంచినపుడు వాటిలో శక్తి ఉన్నదని నులువుగా ఎలాగు మనము గ్రహించగలుగుచున్నామో లక్షణములను బట్టి మానవ శరీరములో ఆత్మస్వరూపుడయిన తండ్రి యొక్క అదృశ్య లక్షణములు అనగా నాశనము గాక నిత్యముగా నున్న శక్తి ఆయన తత్వమును జగదుత్పత్తి మొదలుకొని సృష్టింప బడిన సూర్యచంద్ర నక్షత్రములు గాని భూమ్యాకాశములను గాని ఆలోచించుట వలన తేటపడుచున్నది. రోమా 1:20. సృష్టి పుట్టినప్పటి నుండి సూర్యుడు ప్రకాశించున్నాడే గాని వెలుగు, వేడిమిలో తేడాలే లేవు. ఇక పోతే మండే ఏ పదార్థమయినా కొంత కాలానికి బూడిద అవుతుంది అనునది సృష్టము. అయితే ఎన్నివందల కోట్ల సంవత్సరాలు గడచినా, పుట్టిననాటి నుండినేటి వరకు సూర్యుడు ఒకే రీతిగా ఉన్నాడు పంచభూతాలలో ఏ ఒక్కదాని గూర్చి ఆలోచించినా తండ్రి యొక్క నిత్య శక్తి కన్పించును. ఇక ఆయన తత్వాన్ని ఆలోచించగలిగితే - ప్రకృతి అంతయు ప్రతీక్షణము దేవుని స్వరూపాలయిన మానవాళికి

సమస్తాన్ని త్యాగముతో ఇచ్చుటయే గాని స్వార్థముతో దేనిని మనసుండి కోరుకొనుట లేదు. పగటిని, రాత్రిని ఏలుటయే గాక చక్కటి వెలుగు, చల్లని కాంతి ఇవ్వడమే తప్ప సూర్య, చంద్ర నక్షత్రాలు మనుష్యుని నుండి ఏమి కోరుకొనుటలేదు. ఒక చెట్టుకాయలు కాసినా, ఒక మొక్క పువ్వులు పూసినా జంతువులు, పక్షులు మిగిలిన సకల జీవరాసులు దేవుని స్వరూపాలయిన మానవుల కొరికలకే కాని తమ కొరకు బ్రతుకుటలేదు. ఎదుటి వాని నుండి ఏమీ కోరని ఈ తత్వము దేవత్యముకాదని మీరనగలరా? ప్రకృతిలోని ప్రతిఅణువు ఆత్మస్వరూపి అయిన తండ్రిమాటలవలన కలిగినదై స్వార్థముతో నిత్యము త్యాగముతో ఆయన మాటకు లోబడి మనకు సకల సేవలు అందించుచున్నవి. వీటిని దేవుని అదృశ్యలక్షణములు అని బైబిలు చెప్పుచున్నది. తండ్రిస్వరూపము శరీరములతో మనము చూడకపోయినా ఆయన వలన కలిగిన ప్రకృతి ఆయన లక్షణములను ఏవిధంగా కలిగియున్నదో సరాసరి ఆయన ఆత్మనుండి వీడిన మనం ఆయన లక్షణములను కలిగి యున్నామా? అను ప్రశ్నతలెత్తు చున్నది. ప్రకృతి లక్షణములను బట్టి మనిషి తండ్రిని తెలుసుకొనగలుగుచున్నాడే తప్ప దేవుని పోలికగా పుట్టిన మనిషి లక్షణములను బట్టి తండ్రిని తెలుసుకొనక పోవుట దురదృష్ట కరమైన పరిస్థితి.

ప్రియ పాఠకులారా, ఆత్మ స్వరూపాలను కలిగిన మనం క్రీస్తు ప్రత్యక్షతలో మన స్వరూపాలను చూచుకొనుట ముందు దేవుని లక్షణములను మనబ్రతుకు కాలములో ఎదుటి వానికి చూపించుట ఎంతయిన అవసరము. జడలు అల్లుకొనుటయూ, బంగారు నగలు పెట్టుకొనుటయూ, అనువెలుపటి అలంకారము మీకు అలంకారముగా ఉండక సాదువైనట్టియూ, మృదువైనట్టియూనైన గుణమును అక్షయాలంకారముగల కనబడని మి హృదయపు అంతరంగ ఆత్మ స్వభావము దేవుని లక్షణములు కలిగయుండుట మీకు అలంకారముగా ఉండవలెను. అది మాత్రమే మనతండ్రి దృష్టికి మిగుల విలువ కలది. 1^వతె 3:3,4. ఓ మనిషి, నీకున్న చిన్న జీవితంలో అదృశ్య దేవుని లక్షణాలను ఎదుటివారికి చూపి ఆత్మ స్వరూపాలను చూచుకొందవో, లేక బాహ్య అలంకారములకు లొంగి బహుచిన్న మానవ జీవితమునకు ఆశపడి అబాసుపాలగుదవో నీవే నిర్ణయించుకోవాలి. కోట్లాది సంవత్సరాలు గడచినా ప్రకృతి దేవుని లక్షణములను చూపించుచున్నది. కాని కొన్ని పదుల సంవత్సరాలు కూడా మనిషికి లేక పోయిన మనిషి మాత్రం దయ్యపు లక్షణాలను చూపించుచున్నాడు.

